

# “హిమగిరితనయే...”



శ్రీ క్రొవ్విడి లక్ష్మన్న

“శారదమ్మా, శారదమ్మా” ఉప్పురని నిట్టూరుస్తూ వీధినుమ్మం యెక్కి నెమ్మదిగా పిలిచింది ఉమాదేవి మధ్యాహ్నం రెండుగంటలవేళ. అగ్గి కత్తెరులున్నా. ప్రాణికోటిసర్వం ఎంపగామ్మకి సామ్మసిల్లి పడిపోయినట్లుంది. ఎక్కడో రెండు పీఠుల వనక తిరుగాడుతూన్న “అయిస్ క్రీమ్” అమ్మే వాళ్ళ కేకలూ, అంతకంటే దూరంలో ఉన్న ఆఫీసుల్లో పనిచేసుకుంటూన్న వాళ్ళవీ మినహాయిస్తే, ఊరు నిద్దరో యిందనే చెప్పొచ్చు. లోకలో ఫండు వాళ్ళ ధర్మమా అని మహుచిపడ్డ మొహంలాగ తయారయిన రోడ్డుమీద పలచగాజల్లిన సన్నపు టిసకా, సగం కరిగిన తారుమరకలూ, ఆమండుటెండ్లలో మిలమిల మెరిసిపోతూ కళ్లు చికిలిస్తే కాని చూపు ఆననివ్వడం లేదు. కండగడ్డలాగ యెర్రవారిన ముఖంపైబు చెరగుతో తుడుచుకుంది, ఉమాదేవి. ఎండదెబ్బ మూలాన్ని యేవో అలా గనిపించింది కాని, నిజానికి ఆమె ఆటే సేపువేచి ఉండనక్కరలేకపోయింది. పిలుపు వెళ్ళిన రెండు నిమిషాలకి తలుపు తెరుచుకుంది; వట్టివేళ్ళ తడక వొత్తిగిలిస్తూ శారద అవుసరనూ అవుసించింది.

“మీ — మీరా? ఇంత యెండలోను?” అని ముహూర్తమాత్రం ఆశ్చర్యపోయి, తిరిగి ఉత్తరక్షణంలోనే “రండి, రండి...అబ్బే, యిక్కడ కాదు. నాగదిలో కూచుందాం రండి, అక్కడ చల్లగా వుంటుంది” అంటూ నోటినిండా పలకరించి, లోనికి తీసుకువెళ్ళింది.

“నిద్దర పోతున్నావు గాబోలు, పాపం.” క్షంతవ్యని అన్నట్టుగా అంది ఉమ, పాముకుబుసం లాంటి శారద వాయిలుచీరా, బాగా మెడక్రిందికి కత్తరించిన బాకెట్టూ, కాస్త చెదురువాటుగా ఉన్న ఆ ముంసురులూ చూస్తూను.

“అబ్బే-నిద్దరపోవడంలేదు. తలంటుకున్నా నేమో, నేను క్రింద కూచునేసరికి జుట్టు కాస్త చెదిరినట్టుంది” సమాధానం చెబుతూనే శారద పెరస కాయలాంటి ఉంగరపు వేలితో ముంసురుల నెనక్కి తోసి సవిరించుకుంది.

నీడగా, కాస్త చీకటిగా ఉన్న ఆ గదిలో కూచుని, వట్టివేళ్ళ తడకల మీదుగా వస్తున్న గాలి అనుభవించేసరికి రెండునిమిషాల్లో తెప్పరిల్లుకుంది ఉమాదేవి. దానికితోడు శారద బలవంతంమూలాన్న, కూజానీళ్ళతో సబ్బెట్టి మొహం కడుక్కుంటేమో, కాస్త స్తిమితపడింది కూడాను

తను అంటే యెందుకో అంత అభిమానం ఆ పిల్లకి? “ఆ హం హం. ఆ షరబత్తునాకు. మీరీ ఓవల్లిన్ను తీసుకోండి. ‘చల్లటి వోవల్లిను పానీ యము!’ నాళ్ళే ఎస్పర్టయిజు చేస్తారుగా!!” అంటూ కిచకిచనవ్వుతూ అలా కబుర్లు చెబుతూనే బలవంతం పెట్టేసింది, శారద.

“చిన్నదానివి. ఈ మర్యాదా అంత బాగానే వుందనుకో... అయినా, అనవసరపు శ్రమ అమ్మాయి.”

కాని, నిజానికి ఉమ అలా మన్నించమని ఆవలసిన అగత్యంలేదు. అక్కడా అక్కడా చెప్పకుంటూన్న ప్రెయివేట్లు తప్ప వేరేమీ ఆమెకి ఆధారంలేదని శారదకి తెలుసును. అందులోనూ ఏ యింగ్లీషో, లెఖ్కులో గనకనా? పది యిళ్ళలో కుదురుకుంటే ఏదో యిదవుతుంది అనుకోడానికి? సంస్కృతం ఆయిరి! మొగరాయిళ్ళే పరిత. ప్ర్యాసు కావడానికి తెలుగుకన్నా సులభం అని అఘోరిస్తారు, సంస్కృతం—కేవలం యెలాగో తట్టతగలేదాం అనీ. అలాంటప్పుడు ఆడపిల్లలకి ఏవి అవకాశాలు ఉండి యేడుస్తాయో? అసలు ఖచ్చితంగా

పెద్దక్కాసులు చదువుకు నేవాళ్లు యెంతమంది? ఇహ సంస్కృతంకోసం ప్రాధేయ పడేవాళ్లు యేమాత్రం? అందులోనూ మరీ ఆపూళ్ళోను! ఆ భాష అంటేనూ, ఆ సారస్వతం అంటేనూ తల్లిదండ్రులకి యెంత ఉత్సాహం ఉంటే, పిల్లలకి యీ పరిస్థితులు కలిగేనూ? నూటికి తొంభైమంది రొడ్డు కొట్టుగా చదువుకు పోతూన్న వాళ్ళేగా? ఇంక యేవో ఒకటి కుదిరింది అంటే శబ్దమంజరి, మొదలుకుని శాకుంతలం వరకూ యేపాఠం చెప్పినా అల్లా పడేజీతం, కని బొమ్మలమీది వెంట్రుకల్లాగ యెదుగూ పొదుగూ లేకుండాను; పైగా యింటికి యింటికి వొల్లమాలిన దూరం! పాపం, ఉమాదేవికి ఊరు మొత్తంమీద యెలాగో నాలుగుపాఠాలు కుదిరేయి: ఉదయం ఓ రెండు, మధ్యాహ్నం ఓ రెండున్నూ. అమ్మలక్కలే ఆలిండియా రెడియో ఆయిపోయిన ఆ ఊళ్లో ఆమె పరువు మర్యాదలన్నీ గూటిని కనిపెట్టుకుని ఉండవంటే నిర్దేశిస్తారని వేరే చెప్పవల్సివచ్చింది. ఆయా పరిస్థితుల్లో మొగాళ్లు కచేరీలనుంచి యిళ్ళకి రాకుండానే పాఠాలు ముగించుకుని గుమ్మం చేరుకోవలసి వచ్చేది ఆమెకి. అంచేత ఉదయం, మధ్యాహ్నం, సాయంత్రం అన్నవిభేదంలేకుండా కలగలుపుగా కలిసి జరిగిపోయేవి రోజులు, ఉమాదేవికి, నిత్యమున్నూ. వేసవికాలం అయినా అంతే.

“మధ్యాహ్నంపూట వస్తూ ఉంటానమ్మా” అని మొన్న వాళ్ళ అమ్మతో అంటూ ఉన్నప్పుడే శారదకి యీ పరిస్థితులు చూచాయగా తెలిసినా, బొత్తిగా యిలా యెండ మండిపోతూన్నా, వచ్చేస్తుంది అనుకోలేదు. ఎంతపడి వస్తుంది అని మాత్రం తెలుసు. అందుకే కాస్త వోవల్లిను కలిపి “రెస్టి—జరేటరు” లో ఉంచింది.

ఎన్నిక్లిష్ట పరిస్థితులలో శ్రమించవలసి వచ్చినా ఉమాదేవిమాత్రం, యేవో ఘోర తపస్సులో నిమగ్నురాలయిన దానిలాగ, ఎంతో శ్రద్ధానిష్ఠలతో సాగించేది కార్యక్రమం. సంస్కృత కావ్యాలు ఆమెకి కరతలా మలకం. అందులోనూ కాళిదాసం ప్రాణాలే పెట్టేది.

శారద మరబత్తుచవి చూసేసరికి, ఉమాదేవి ఓవలిటిన్నూ వుచ్చుకోవడమున్నూ అయింది. ఆమెపైట

చెజుతో పెదవులు తుడుచుకుంటూ ఉంటే, శారద పుస్తకం తెరిచింది. కుమారసంభవం కంట పడేసరికి ఉమ పరవశ అయిపోయింది. అంతవరకూ ఉన్న ఆయాసం, నిస్త్రాణా, బహలికా పటాపంచలయి పోయినాయి. ఆమె పెదవులని మందహాసం తోణికిసలాడింది; కనిపాపల్లో కళ్ళలు మెరిసేయి. శారద పుస్తకం విప్పి యింకా శ్లోకం తనుముకుంటూ ఉండగానే, దేవి వరసగా చదువుకు వెళ్లిపోతోంది, రసవ తరమైన ఘట్టాలు—ఒకటి, రెండూ, మూడూ, ఆ ధోరణిలో ఒక మాధుర్యం; ఆ విరుపుల్లో అర్థస్ఫూర్తి, ఆగమకాల్లో భావ సాకుమార్యం—శ్లోకం అయ్యేసరికి శ్రోతని ఉద్రూత లూగించేయికావూ? దేవి పాఠం చెప్పడంలో మెలకువలే వేరు!!—

“ఇదుగో, చూడు, శారదా. నువ్వే ఉన్నా వనుకో,” క్లిష్టతరమైన భావం హృదయానికి హత్తుకు పోయేట్టుగా ఉదహరిస్తోంది దేవి, —“నీ కన్నా వెయ్యి అంతస్థులు వైనున్నవాణ్ణి ప్రేమించేవు. కేవలం కాముకత్వేనా కాదు; మనసారా వలచి వరించేవు. అతను, ఏ విదేశాల్లోనో పెద్దపెద్ద పరిక్షలు ప్యాసయివచ్చి, ఏవో పెద్ద ఉద్యోగం చేస్తున్నాడనుకో. నువ్వు-మాట వరసకి అనుకుందాం— అతనికన్నా యెన్నో మెట్లు దిగువని ఉన్నదానివి. కాస్త నాలుగువేళ్ళూ నోట్లలోకి పోతూన్న దానివే; అందగ తైవి కూడాను. కాని, మొత్తంమీద చూస్తే అతని వర్చస్సు వేరు; నీతరహా వేరు. ఇటువంటి పరిస్థితుల్లో అతన్ని చూద్దాం అనీ, అతనితో మాట్లాడదాం అనీ యెంతో అటమటించి పోతున్న నీహృదయం— అకస్మాత్తుగా ఆ సన్నివేశం తటస్థ పడేసరికి— ఎంతలాగ కొట్టుకుంటుందో కాస్త ఊహించు.

“సరిగ్గా అటువంటిదే సార్వత్రి శివుల ప్రణయంలో తొలిఘట్టం. శివుడు మహా విశ్వర్యవంతుడు. ‘విశ్వర్యమిశ్వరాదిచ్ఛేత్’ అని ఆర్యోక్తేఉంది. అవునా? అయినా అంతకన్నా నిరాడంబరజీవి యింకొకడులేదు. అనునిత్యం ప్రసన్న వదనంతో తపస్సు చేసుకుపోయే వ్యక్తి; కాని కోపంవచ్చింది అంటే ముల్లోకాలూ భస్మం చెయ్యగల శక్తి ఉంది. ఇలాగ ఆదర్శ ప్రాయమయినవి అనేకగుణాలు అతనిలో యిమిడిఉన్నాయి. కాగా, చక్కని ధవళ కాంతి దేహం. మరి అతన్ని చూసేసరికి

పార్వతి ముగ్ధహృదయంలోంచి ప్రేమవాహిని పెల్లు బికివచ్చి, పొంగి, కట్టలు తెగి పారింది అంటే ఆశ్చర్యం ఏంవుందీ? అయినా అపరిచితగా? అంచేత వివిధ భావాలు విపరీతంగా పెనవేసుకు పోయి, నానా గందరగోళం చేసేసేయి ఆమెని. తపశ్చర్యా నిమగ్నుడూ తన నోములపంట కాబోయే వాడున్నా; భక్తి తత్పరతలో పడింది పార్వతి. కాని తన మనోవికారం మూలాన్న ఆ తపశ్చర్యకి యొక్కడ భంగంకలిగి ఏవి శపించిపోతాడోనని భయంతో వొణికిపోయింది, పాపం. అంతలోకే త్రికరణశుద్ధిగా ఆరాధిస్తున్న ప్రేమమూర్తి స్ఫురించే సరికి వొల్లమాలిన సిగ్గు వొళ్లంతా కమ్మేసింది! భయం, భక్తి, సిగ్గు అనేయీ మూడు లక్షణాలూ జడపాయల్లాగ పెనవేసుకు పోయినాయిట, ఆమెలో. ఈమాటు తెలిసింది! ఇప్పుడు చదువ్.”

అప్పటిదాకా వొళ్లు మరిచిపోయి వింటూన్న శారద తిరిగి వాస్తవిక ప్రపంచంలోపడి, ఆఘట్టం మళ్ళీ చదివింది. అర్థం చేసుకుంది. గురువుగారి కావ్య పరిశీలనకి లోలోపలే మెచ్చుకుంటూ స్తంభించి పోయేసరికి—అంతలో ఉమాదేవే అందుకుంది— “హిమగిరితనయే, హైమవతీ—” అని. దానితో నాటికి పాఠం సమాప్తం. యెప్పుడూ యింతే. ఈ మాటతోనే పాఠం ఆరంభం అవుతుంది; దానితోనే మళ్ళీ ఆఖరు!

2

“హిమగిరి తనయే... హైమవతీ... హిమ... గిరి... తనయే.” ప్రశాంత సలిలగంభీరంగా ఆరంభించిన ఆలాపన, అలా అలా గాలిగుమ్మటంలాగ పై పైకి యెగిరిపోతూ, ముళ్లుగాతిరిగి వస్తున్న మూర్ఛనలు వొళ్లు పరవశం చేసేస్తూఉంటే, యెత్తుకున్న యీ కృతి ఆ వృత్తాలు తిరిగి, మూర్ఛనలుమారి, కల్పన స్వరాల్లో విజృంభించి, శ్రోతలని మంత్రముగ్ధులని చేసేసింది—రండేశ్శక్రితం ఉమ పాడిన ఉదయరవి చంద్రిక! శంకరం ఉపన్యాసం యెంత బావుందన్నారో, అంతకి మరింత మెచ్చుకున్నారు ఉమా కుమారి సంగీతం ఆవేశ. అసలుసంగతి యేచిటి అంటే, ఓ ప్రాధెసరు రిశైరయి పోతున్నాడు. అతనికి వీడ్కోలు విందూ, సందర్భమున్నూ. నిజానికి

శంకరం అప్పటికి ఆకాలేజీ స్టూడెంటుకాడు. ఆ క్రిందటి సంవత్సరమే బి. ఏ. ముగించుకుని పై చదువుకోసం పట్నం వెళ్ళిపోయేడు. దసరాసెలవుల కని యింటికి వచ్చేసరికి, యిదీసంగతి. ఏవో ఉపన్యాసాలూ అపీయిచ్చి, పత్రికలలో కథలూ వ్యాసాలూ రాసీ, కాస్త గడబిడ చేస్తూఉండడం శంకరానికి యింటరునుంచీ పరిపాటే. అలాగని కాలేజీలో చదువూ వెనకాడేదికాదు. అందుచేత కాలేజీ ప్రాధెసర్లకి అందరికీ శంకరంఅంటే యెంతో అభిమానమూ, గౌరమున్నూ. కాగా మొదటినుంచీ ఆ కాలేజీలోనే చదువుకున్నవాడాయిరి. వీటి అన్నిటి మూలకంగానే అతన్ని ప్రత్యేకించి ఆహ్వానించేరు ఆ సమయానికి. ఉపన్యాసాలు ముగిసేయి. ఫించను పుచ్చుకోవోతూఉన్న ప్రాధెసరు శర్మగారు ఎంతో సాదరంగా మాట్లాడేడు. కార్యక్రమంలో చివరి అయిటం సంగీతం. ఏవో ఫిల్ము గీతాలూ గొడవా కాబోలుననుకుని, నెమ్మదిగా హాలు గుమ్మందాటి వరండాలోకి వెళ్లేడు శంకరం, సిగరెట్టు కొల్చుకుందాం అని. అంతలో ఫిడేలు శ్రుతి బిగింపులూ, “త-ర-న్నా-నా-ఆ-” అని రాగం ఎత్తుబడే శ్రుతి పుటానబడ్డాయి సిగరెట్టుకొలుస్తూ, ఎదర గానుంచుని తన ఉపన్యాసం మెచ్చుకుంటున్న యింకో ఫోర్టు యియరు విద్యార్థితో మాట్లాడుతూ పరధ్యానంగానే విన్నాడు మొదట్లోను. అంతలోకే రాగం అవరోహణలోపడి, కైశికి నిషాదంవద్ద ఆగి, కాస్సేపు రిషభం దగ్గిరకివచ్చి, మళ్ళీపైకి, వెళ్ళి వట్రువలు తిరిగి, మూర్ఛనలుమారి, వింటూన్నకొద్దీ గంభీరతా ముద్ర వహించుకుపోతూ, ఇహ మరి నిలబడనిచ్చిందికాదు. సగం కాల్చిన సిగరెట్టు గట్టిగా ఒక్క దమ్ములాగి ఆవతలకి విసిరేసి, నిశ్శబ్దంగా తిరిగి వచ్చి కూచున్నాడు, చివరి బెంచిమీద. హాల్లో అంతా చెవులు రెండూ ఆమెకే వప్పచెప్పి మరీ వింటున్నారు. ఆ పాడిన సంగతులు కెరటాలమీద తెప్పలాగ వొయ్యారంగా తేలిపోతూ వినవస్తున్నాయి. శంకరం వొళ్లు మరిచిపోయేడు.

అలాగ పాటవింటూ ఉండగానే అతనిలో ఆలోచనలు రేకెత్తాయి. ‘ఎక్కడ మాసేను చెప్పా? కొత్త మొహం మాత్రం కాదు, నిశ్చయం’ అనుకుంటూ బాగా అయిదునిమిషాలు గుంజాటనపడితేనే

గాని తేలలేదు. తను ఘోర్తయియరులో ఉండగా యీమె ఘస్టు యియరులో చేరిందని. ప్రక్కనున్న విద్యార్థిని కూడా అడిగి గుండుగొమ్ముల అనుమానం తీర్చేసుకున్నాడు. ఉమసెకెండుయియరు స్టూడెంటు ఇహాసేం? ఆ అమ్మాయే. పక్కవీధులో ఉండేది. వాళ్ళ తండ్రి ఏదో తెలుగువైద్యుడు కాదూ, నల్ల రాతి కల్యాలు పెట్టుకుని మందులు నూరుకుంటూ ఉండేవాడు యెప్పుడూనూ? అవునవును. ఆ అమ్మాయే.—:

“ప-ప-ప —ని-ని-ప —స-ని-ప...” ఓమూల స్వరాలు దొర్లిపోతున్నాయి ఫిడేలు కమాను జంతుకు యిచ్చి తిరుగుతోంది.

ఆమె కంఠంలోంచి అమృత స్వరాలు కరటాలయి నెలవడుతున్నాయి. శంకరం వేళ్ళు అప్రయత్నంగా తాళం వేసుకుంటూ పోసాగేయి.

ఆలోచనలన్నీ వొదిలి, తాత్కాలికంగా తన్ను దా మరిచిపోయాడు అతను.

కూడా వచ్చిన స్నేహితులు నాలుగు రోడ్ల మొగని విడిపోయారు. ఇంటిదోవ పట్టినా శంకరానికి ఆషాఢే శ్రుతిపుటాల్లో మారుమోగుతోంది—‘హిమ గిరితనయే... హేమలతే’.

“స్టేచు”

శంకరం అదిరిపడి తిరిగి చూసేడు. ఉమ నాలుగ్గజాలు చెనకఉంది, చిన్న చెల్లాయితో సహా. అతనికి అనుమానం వేసింది. ఆ అమ్మాయేనా అలా పెదిమవిరుస్తా?

“మన్నించాలి. హేమలతేకాదు, హైమవతి అని చరణం” పార్వతే అనేసింది.

“పైకే అంటున్నానా యేవిటి కొంపదీసి? కాకపోయినా శృత పాండిత్యంలో తప్పలకేం కొదవా? ఇంతకూ మీ పాట అలా నిలిచిపోయింది చెవిలోను.”

“మీ ఉపన్యాసం కంటేనా?”

“సహృదయులు కనక అలాగ ఆ పేక్షగా మాట్లాడుతారు, మీరు.”

“మీ మాటల్లో ఆ పేక్ష లేదని అనుకోను?”

ఇద్దరూ నవ్వుకున్నారు.

ఇద్దరికీ యిద్దరి యి శృల్లోనూ పరిచయమూ అయింది, రాకపోకలు సానేయి, క్రమేణాను. ‘మా ఉమకి సంస్కృతం కాస్త నట్టుతోందిట. నువ్వో రెండు ముక్కలు చెప్తావా, నాయనా?’ అన్నాడు ఉమతండ్రి ఓనాడు. అదీ వాళ్ళ సాన్నిహిత్యానికి నాందీ ప్రస్తావన.

“వాగర్థా కళ్ళిదస్త్రీ? అని యేదో ఆక్షేపణగా అంటారమిటండీ?”

“ఎవడో కాళిదాసుని ఆక్షేపించేట్ట, గ్రామరు తెలియదని. అసలు ఆయన వ్రాయబోయే ఉద్ద్యం ధాలకి వేసుకున్న ప్రాతిపదికట అవి.

‘అస్తుత్యై రస్యాం’ యిందాకానే చెప్పే నుగా; కళ్ళితక్కుండా అన్నదాంతో మేఘమాత ప్రారంభం. వాగర్థావివ అన్నది రఘువంశంలో మొదటిశ్లోకం. నిజం అని నమ్మడానికి వీల్లేక పోయినా, చమత్కారంగా ఉన్నవి, యిలాంటివి బోలెడు కథలున్నాయి’ అంటూ ఆ గ్రంథాల్లో మెరుగులు స్థాలీపులక న్యాయంగా వివరించేడు శంకరం, ఉమనాన్న గారికి.

ఆ దసరా నెలవల్లో ఆమె మేఘమాత చదివేసింది.

తరవాత వేసవిలో రఘువంశంలోవి నాలుగు సర్గలూ, కుమారసంభవం అంతానూ పూర్తిచేసింది. ఏ రోజు పాఠానికి ఆనాడు శంకరం శ్లోకాలకి తెలుగు పద్యాలు రాస్తూనే వచ్చేడు; పాఠం పూర్తి అవగానే ఆమెకి వినిపించేవాడు. మూలం వూ, తర్జుమా తెలపారు వేసుకుని చర్చ జరిపించేవారు ఉభయలూనూ. ఉమనూచనల ప్రకారం ఎన్నోసార్లు దిద్దుకున్నాడు అతని పద్యాలు; దిద్దుకున్నాక తన అనువాదానికి తనే ముగ్ధుడైపోయేవాడు. తరవాత తరవాత అవి పత్రికల్లో పడి బాగున్నాయని నలుగురూ ప్రశంసించి నెప్పుడెట్లా, అరగన్న మోక్షుతో ఉమని లోలోపలే ఆభిమతించేవాడు, అలాగ సలహాలుయిచ్చి, మెరుగులు దిద్దినందుకు. తల్లితో అనేవాడు కూడాను, ‘అమ్మా, మొదట్లో యిలాగ రాసేనే. రాస్తేనూ, ...ఉమ యిలా మార్పు మంది. మాళావా మరీ, ఆ మాత్రం మాట మార్పుతో పద్యం ఎంత బావుందోనూ?’

అటువంటి ప్రసక్తివచ్చినప్పుడల్లా ముసలావిడ వాళ్ల చనువూ అన్యోన్యవూ మాసి మురిసిపోయేది.

ఉమ బి. ఏ. లోకి వచ్చేసరికి శంకరానికి ఎం. ఏ. పూర్తి అయింది. ఉపాధి బియ్యాలనకి ఉరు వదిలి వెళ్లవలసి వచ్చింది. మర్నాడు వెళ్లిపోతా డనగా, ఉమ ఏదో పుస్తకం చేతపట్టుకువచ్చింది. పాఠం చెప్పకునే నెపంతో. శంకరం తల్లితో కాస్తేపు మాట్లాడి మేడమీదికి వెళ్ళింది. ఆవేళ అరగంటకన్నా యెక్కువ సేపు పాఠంకొక పోయినా, పాఠం అవుతూ ఉన్నంతసేపూ నోరు యెంతమాట్లాడిందో, అంతకి రెండింతలు సంభాషించుకున్నాయి వారి కళ్లు. ఉమ యింక తన యింటికి తరలిపోతూ ఉండగా అంది శంకరం తల్లి—

“రేపు ఉదయం బండిలో వెళ్ళిపోతున్నా డమ్మా, మావాడు...ఇక్కడికి చదువు అయిందా? యింకయేవో బతుకు తెరువు మాసుకోవాలి, మరి.”

ఉన్నపాశంగా స్తంభించిపోయి, నోటమాట రాక, కళ్లు నేలకే వొప్పచెప్పిమాస్తూ, బరువుగా దీర్ఘనిశ్వాసం విడిచింది ఉమ. ఆ లేత గుండెల్లో ఆవేదన ముసలామె గ్రహించక పోనూ లేదు. నెంటునే సానుకంపతో అంది.

“అయితే నేం లే, ఆమడలు దూరం అయితే అంతః కరణలు దూరమా ఏనిటి? ఉత్తరాలు రాస్తూ ఉండమన్నాను.” ఆమె అంతశ్శుద్ధి మెచ్చు కుంటూ లోలోపలే చేతులెత్తి మొక్కింది ఉమ, ఆ దయార్థిమయికి.

ఆ మాటే శంకరానికి ఆ దేశమూ ఆశీస్సూ అయింది కూడాను. సోమవారం తనురాస్తున్నాడు. బుధవారం అది మాసుకుని లక్ష్మీవారంనాడు ఉమ బవాబిస్తోంది. శనివారం దాన్ని అందుకుని తిరిగి సోమవారం శంకరం రాస్తున్నాడు. పట్నం డైరీలో శనివారాలకి ఒక ప్రత్యేకత, యిక్కడ కేలండరులో బుధవారాలకి ఒక విశిష్టత యేర్పడిపోయినాయి. నిజానికి ఆ డైరీ కాని, యీ కేలండరు కాని ఏనాడూ యిది ఫలానారోజు అని తెలియజెయ్యడం మానేసి— ఆ శనివారమో బుధవారమో, ఏదయితే అది— ఎల్లండి వస్తుందనో, తెల్లవారితేననో, యింకా కాక

పోతే యివాశేననో అనేది. అసలు ఆ మాటకి వస్తే ఆ రోజులకి ఉన్న జౌన్నత్యము, విలవా యింకే రోజులకి ఉన్నాయి?

3

తల్లి ఆశీర్వచనమో, ఉమ తపః ఫలమో, తన కృషి పర్యవసానమో తెలియదుగాని శంకరానికి నెల్లాళ్ళలో నాఖరీ అంటూ కుదిరింది. మరో ఆర్నెలు పోయేసరికి రెండు మూడు బాగాలు మారి చివరికి ఒక మంచి కంపెనీలో కుదురుకున్నాడు, కాస్త చెప్పకోదగ్గ ఉద్యోగమే ననిపించుకుని.

ఆవేళ ఫస్టుతారీకూ శనివారమున్నూ. జీతం పుచ్చుకుని లాడ్జికి చేరుకునేసరికి గుమ్మంలోనే పలకరించింది ఉమ రాసిన ఉత్తరం. ఉబ్బి తిబ్బిబ్బయి పోయేడు శంకరం అది మాసుకుని. ఉమకి సెలక్షను పరిక్షల్లో మంచిమార్కులు వచ్చేయి. ఇంగ్లీషు లోనూ, సంస్కృతంలోనూ ఆమెదే ఫస్టుమార్కు—ట. తనదగ్గర చెప్పకున్న నాలుగుముక్కలూ సద్వినియోగానికి వచ్చేయనీ, వేపర్లు యిచ్చిన నాడయితే మరీ అతని మూర్తి మంతమే పడే పడే మననం చేసుకుంటూ, అలా మనస్సులోనే సాష్టాంగ పడి ప్రణమిల్లననీ రాస్తూ—

“మీకు నేనేమి గురుకట్నం యిచ్చుకోగలనూ? అయినా నేను చెయ్యగలిగినదల్లా మీ రుచిరగాత్రం, మధురపాఠం మననం చేసుకుంటూ ఉండడమే” అని ముగించింది. కాని శంకరానికిమాత్రం ఉత్తరం ముగియలేదు. చివరిదాకా చదివినట్టే చదివి, మళ్ళీ ఒక రెండు పేరాలు ముందుకునెళ్లి, అంతలో యింకెక్కడో మరో నాలుగుముక్కలు అందుకుని, తిరిగి మొదటినుంచీ ఆరంభించి—ఆకాశంలో విమానం చక్రాకారంగా తిరిగి తిరిగి, అంతలో నిటావుగా యెగిరి, గభాలను ముక్కు నూటిగాదిగడి, మాస్తూఉండగా వ్యాయామంతో రెక్కలమీదుగా పల్లెలు కొట్టి కొట్టి నేత్రపర్వంగా భంగిమలుసలిపి నట్టు—ఆ సరస హృదయాకాశంలో సోత్కంఠతో అతి ఉల్లాసంగా విహారాలు నలిపి తనకి తెలియకుండానే కేంప్ కాట్ తలగడామీదికి వారిగిపోయేడు, చేతిలో ఉత్తరం అప్రయత్నంగా చెక్కిలినంటుతూ ఉంటే ఏదో అవ్యక్తమయిన ఆనందం అనువిస్తూను.

మల్లీ కన్ను తెరిచి మాసేసరికి ఆరు!

ఉత్తరం తిరిగి చదువుకున్నాడు.

నిర్భరసంతోషం అనుభవించేడు.

ఉమ—తన శిష్యురాలు—కాదు, తన సర్వస్వమున్నూ—తన మనస్సులోఉన్న కోరికే ఆమెకీ ఉన్నట్టు—తనలాగే ఆమెకూడా ఉబలాట పడుతూ న్నట్టు—ఉవ్వెళ్లారుతున్నట్టు—ఎంత సున్నితంగా వ్యక్తపరిచింది?

శివాలయంలో ఘంటారావం చెవినిపడింది. ధన్యమూర్తి. తపశ్శాలి, నిగ్రహాను గ్రహసమర్థుడు, కరుణామయుడు—ఆ శివుడి హృదయంలో పార్వతి ఎలా హత్తుకుపోయింది? ఆమె సౌజన్యానికీ, సౌమనస్యతకీ, అమాయకతకీ, చురుకుదనానికీ ముగ్ధుడై నాడుకాదూ, శివుడూ? శరీరార్థం త్యాగంచేసి, ఆమె అను నిత్యవూ తనలోనే యిమిడి ఉండిపోయే బట్టు విలీనం చేసుకున్నాడు కాదూ? ఆదర్శ దాంపత్యం అంటే ఫలానా అని లోకానికి నిర్దేశించిన మహానుభావుడుకాదూ ఆ ప్రేమ స్వరూపి? వాగర్థావివ అని కాళిదాసు, వారి అన్యోన్యం ఉపమానించేడంటే వాస్తవమేకాని ఉత్పేక్ష యేముంది?

కాళిదాసుమాట తట్టడంతోనే కుమారసంభవం పాఠం జ్ఞాపకంవచ్చింది. దానితో ఒక్కమాటు, సినిమాలో చూసినట్టు, ఉమ ప్రార్థన గేయమూ, వెంబడే తను మామూలుగా పాడేపాటా వెంబడే స్ఫురించి, “పాడు, పాడుమరీ” అని ఎవరో చెవిలో చెప్పి ప్రోద్బలం చేసినట్టయి—మనం మాట్లాడి వివరించి చెప్పకోవడమే ఆలస్యం అయిపోతోంది అని పించేట్టు అరమోద్దు కన్నులతో, అతిశయిల్లిన భక్తి పారవశ్యంతో, గౌడగాత్రం సాఫు గాయెత్తి, కేదార గౌళంలో అందుకున్నాడు— “నీలకంఠం భజేహం—సతతం—నీరజాసనాది నుతం “నీల” బాలకుచాంబా సహితం—బాలచంద్ర సేవితం...” ఈశ్వరార్చన చేసుకుని అలాగ బజారు వేపు వెళ్ళేడు. ఉమకి ఏదయినా ప్రెజెంటుకొని పంపాలి. ఏది కొనడానికి పాలుపోయిందికాదు.

బట్టలకొట్టువాడు ఆకాశంయెత్తున పొగుడుతూ అతినవీనపు ఫాషన్ అని అమెరికన్ జార్జెటు చూపించేడు. కాని శంకరానికి నచ్చలేదు. “కాకపోయినా,

చీరారవికలగుడ్డా యేమిటి పేరంటానిక పెట్టినట్టు” అనుకున్నాడు.

“టాయిలెట్ సెట్ తియ్యండిసార్. ఇది దా గర్ల్స్ కి యిస్తురు. అప్-టు-డేట్. మూక్కుఫాక్టర్ సేట్ దా, సార్. ఏంది అట్లా యోచన చేస్తురు? “అన్నాడు” ఫాన్సీస్టోర్సు”లో సేల్సుమన్. కాని, నేనువీటో సంప్రదాయ విరుద్ధం అనిపించింది.

ఎనిమిదిగంటలయినా ఏ వస్తువా నచ్చలేదు. తలాగని అన్వేషణమాననూలేదు. ఇహ ప్రాణం విసిగి, అడుగు వెనక్కి పడుతూన్న మనస్సు చిన్నబుచ్చుకుని తిరిగి వచ్చేస్తూఉంటే, ఎదరగా కంటపడింది— రోలెక్సుకంపెనీ! అద్దదీ, వస్తువా, ప్రెజెంటు అంటేను. పరీక్షలకీ పనికివస్తుంది, తరవాత జీవితాంతం ఉండనూఉంటుంది. కాగా అనునిత్యవూ ఆమెవంటి నే అంటి పెట్టుకుని వుండేవస్తువా, అలంకారమున్నూ. ఎంచియెంచి సమచతురస్రంగావున్న చిన్న రిస్టువాచీ కొన్నాడు, దానికి అమిరే రోల్లు గోల్డు ఛెయినున్నూ.

గూటికి చేరుకోగానే మొదలెట్టిన ఉత్తరం గదిదాటిపోయినా ముగియలేదు; ఏవో కొంత కనిపిస్తూనేవుంది. అంతలో చిన్న ఆలోచనతట్టి తనలో తనకే నవ్వువచ్చింది. జనవరి, ఫిబ్రవరి, మార్చి, ఏప్రిల్ — నాలుగు నెలలు. ఈ నాలుగు నెలలూ ఎలాగో కళ్లుమూసుకుని గడిపేస్తే ఆమెకి పరిక్షలూ అయిపోతాయి—వేసవిలో ముహూర్తాలు ఉండనూ ఉంటాయి. గభాల్న ఉత్తరం ఆ పాశంగా ముగించి—

“శేఫాన్ మాసాన్ గమయ చతురోలోదనే మిలయిత్వా”

అని మాత్రం ఓ చిన్నకొగితం ముక్కమీద రాసి, వాచీ డొక్కుపై భాగానికి అంటించి, ఆ ఉత్తరవూ యివాచీ కలిపి డేకింగుచేసి—పోస్టు ఆఫీసులో యివ్వడవే తరవాయిగా పని పూర్తిచేసుకుని—ఆనందడోలి కళ్లలో ఉగి పోతూ, స్వర్గానికి ఒక్క మెట్టు తక్కువలో కన్నుమూసేడు శంకరం.

4

బి. వి. ఫలితాలు తెలిసేయి. ఉమ ప్రశంసనీయంగా ప్యాసయింది.

అనాడు కళకళలాడుతూ పెళ్లివారిల్లులాగ ఉంది వాళ్ళయిల్లు.

“పాపం, ఆశంకరావు ఓ రెండుముక్కలు చెప్పబట్టి యీనాడు మాట దక్కింది,” అంటూ ఆమె తండ్రి కొండ అంగుసున్నాడు. వృద్ధదంపతులు యిద్దరూ శంకరాన్ని యేరితిగా సంతోషపెడితే బావుంటుందా? అని ఆలోచనలు సాగించారు.

“ఉప్పాడ జరి ధోవతుల చాపు పంపుదాం” అన్నాడుతండ్రి.

“పట్నంలో ఉద్యోగం వెలిగిస్తున్న వాడికి పంచల చాపు యెందుకూ? అంతకన్నా యేపట్టు నూట్ల కుట్టించియిస్తే కచేరికి వెళ్లడానికి పనికి వస్తుంది, అతనికి మచ్చట తీరుతుంది. తను యెలాగా కుట్టించుకునే స్థితిలో లేడాయరి, పాపం” తండ్రి ప్రతిపాదనకి తల్లి ఓ దిద్దుబాటుచేసింది.

“కాకపోయినా బట్టలు నాలుగు రోజుల్లో చిరిగిపోతాయే. ఏదయినా యిచ్చేమూ అంటే, మన పేరుతో నాలుక్కాలాలపాటు మన్నాలి. వెండిది ఒకాఫీకట్టో, నల్లుపెట్టో యిస్తేనో?”

“ఇంకానయం, పన్నీరుబుడ్డి, గంభపుగిన్నో యిస్తానన్నారు కాదూ?”

“పోనీ సైకిలు కొని పంపనా?”

“ఎందుకూ? అసలే పట్నంలో ఊరి జన సమ్మర్దనూ, తొరితొక్కడిని. ఏదయినా యిదియిం దంటే ఆజన్మాంతం మన ఉసురుకి పడియేడుస్తాడు.”

ఇలాగ ఓ పావుగంట భార్యభర్తలు ఏవద పడి, ఏ నిర్ణయానికి రాలేక, చివరికి కూతురినే కేకే సేరు. పట్టరాని ఉత్సాహంతో పక్క వసారా లోంచే చెవులు రిక్కించుకుని వింటూన్న ఉమ చిరు నవ్వుతో ప్రవేశించేసరికి, తల్లి గారాబంగా ఒడి లోకి తీసుకుని, తల నిమురుతూ అంది—

“ఏం తల్లీ, శంకరం చలవమూలాన్న పరిక్ష అంటూ ప్యాసయ్యావుగదా, మరి గురుకట్నం ఏం చదివించమంటావమ్మా?”

“చెప్ప తల్లీ చెప్ప. పావుగంటయి కిందా మీదా పడుతూన్న మాకు యే ఆలోచనా పాలుపో

యింది కాదు. ప్రాజురాలవయినావు, నీ సలహా కూడా చెప్ప.” తండ్రి ప్రోత్సహించేడు.

“నేనుమాత్రం మీకన్నా యెక్కువ విద్య బాలోచించగలనూ? మీ కెలా బావుంటుందని కోస్తే అలాగ చెయ్యండి.”

“మాకు యేనూటా పొందక నేగదమ్మా, నిన్ను కేకేస్తా?”

“ఏం చెప్పమంటారూ?”

“ఏదయినా చక్కని వస్తువ ఆలోచించి చెప్పమ్మా,” తల్లి అంది బుజ్జగిస్తూను, “అతనికి ఇవ్వ తగిందీ—”

“మన దగ్గకి లోటులేకుండా ఉండేదన్నీ” తల్లివాక్యం అర్థోక్తిలోనే అంగుసుని తండ్రి ముగించేడు.

ఉమ కాస్తేపు మానంగా కూచుంది.

“నీకు గురువుగారు మరి, ఆ కృతజ్ఞత తెలియ జెయ్యద్దులే” తండ్రి ప్రోద్బలం చేసేడు.

“అతని శుక్రూషవల్ల నీకు చరితార్థం లభించింది” తల్లి పల్లవిపాడింది.

“చెప్పనా?” అంది పార్వతి, ఎర్రబద్ధమొహం తల్లి గుండెల్లో దాచుకుంటాను.

“నా ఫోటో ఒకటి పంపించండి” చెప్పనే చెప్పేసింది.

ఆ మాట అశని ఘాతంలాగా తిరిలింది తండ్రికి. తల్లి దిగాలుపడింది.

క్షణకాలం యెవ్వరూ చూట్టాడలేదు.

ఆ రాత్రి తల్లిదండ్రులకి తీవ్రమయిన వాదోప వాదాలు జరిగేయి అని తెల్లవారేసరికి తెలుసుకుంది ఉమ, కూరలు తరగడానికి తల్లిపక్కనే వంట యింట్లో కూచుని.

“బిల్లి జీయం అనీ, అదనీ యిదనీ యెన్నో ఆడి పోసుకున్నారే తల్లీ, తెల్లవార్లును.”

“నాన్న గారు యేవన్నా మంచిమాటేనమ్మా. ఆయనకి ముక్కుమీద ఉంటుంది కోపం. ఇవాళ కొత్త గనకనా?”

“అది కాదే.” అని అర్థోక్తిలో ఆపి, గుడ్లనీళ్లు గుక్కుకుంటూ, జాలిగా దీనంగా కూతురివంక చూసింది తల్లి. ఆ చూపులో ఏదో నీలాపనింద

అంతర్గర్భితంగా అవుపించింది. కుటుంబం పరువూ, మర్యాదా, యింకా ఏవేవో—అనరానివీ, అనకూడనివీ కూడా—తండ్రి అన్నట్టూ, ఆ ఉదాసీనంతో తల్లి కుళ్లిపోతూన్నట్టూ ద్యోతకం అయింది ఉమకి. కోపవూ, కోపవూ కూడా ముంచుకురాగా, కంపింస్తూన్న పెదవులతో, ఎర్రబారిన కళ్ళతో, రుద్దకంతో అంది ఉమ, “అమ్మా, నాన్నగారు పెద్దవారయితే అయినారు కాని, అంత తొందర పాటు కూడదమ్మా. పోనీ, ఆ ఆవేశంలో ఆయనకి తెలియకపోతే నువ్వయినా చెప్పలేకపోయావులే? ఎంతైనా ఆయన కడుపున పుట్టేను; ఆ గుణాలే నాలోనూ ఉంటాయి మరి.”

ఈ జవాబుకి చెంపచేస్తుంది, తల్లికి కగుపు తరుక్కు పోయింది.

“తెలుస్తూనే వుండమ్మా. నిన్నా నేడూనా? నేటికి పంథోమ్మిదేశ్శయి చూస్తున్నాను కానూ? ఆ తండ్రికి యెంత కోపవో, యీ కూతురికి అంత రోషం” అంటూ, అటు భర్తని నివారించే మార్గం తెలియకా, యిటు కూతురికి ధైర్యం చెప్పే శక్తి చాలకా బావురుమంది తల్లి.

తాటాకుల మంటలాగ, ఎంత త్వరగా అంటు కుందో అంత త్వరగా చల్లారిపోయింది తండ్రికోపం, సాయంకాలానికి. కాని కూతురికోరిక తనకేమాత్రం కూడా నచ్చలేదు.

“ఇన్నాళ్లలాగా కాదు, ‘యుద్ధపురోజులు, ఎక్కడో ఒకచోట నాకరియే దొరక్క పోతుందా’ అనుకోడానికి తెలుసా? ఇప్పుడు యెక్కడ చూసినా రి, టెంచిమెంటే. ఉన్న ఉద్యోగాలు చెడామడా తగ్గించి పారేస్తున్నారు. ఎనిమిదేసేళ్లు, పదేసేళ్లు సర్వీసు ఉన్నవాళ్లే ఉన్నారుమనీ ఏడుస్తూ ఉంటే, ఈయన గారి లెక్కేవీటి? నిన్న గాక మొన్న ప్యాసయేడు ఎం. ఏ. ఎలాగయితే నేం” తండ్రి పనస చదివేస్తున్నాడు.

“మీరు మరీ చెబుతారు లెద్దురూ, పెడితే పెళ్ళి పెట్టకపోతే మరేవోస్త. ఇన్నాళ్ళూ మనం మొచ్చుకున్న శంకరంబేనా, యీ రెండురోజు ల్లోనూ మారిపోయేదా?” తల్లి గుండె లోతుల్లోంచే అంది.

“అది కాదే. చంటిపిల్ల, దానికి తెలియకపోతే నీకూ మతిపోయిందీ? స్త్రీబుద్ధి: ప్రళయాంతకా: అని అన్నారంటే వొళ్ళి నే అన్నారామరీ? ఏదైనా వ్యవహారం వ్యవహారంలాగ చూసుకోవాలి గాని, అభిమానాలతో కొట్టుకుపోకూడదు. నేనయినా శంకరానికి చదువులేదని అనేదు. కాని యెందు కొచ్చిన చదువు? అదే యే డాక్టరీవో, యింజనీరింగో వెలిగించిఉంటే—ఆ బాపతు అవసరాలు మనిషి ఉన్నంతకాలం ఉంటాయికనక—ఎక్కడో ఏదో కాస్త యిదవుతుందిని అనుకోవచ్చును. అలా క్కాగుండా మనవాడిది ఇంగ్లీషూ, సంస్కృతమా, తెలుగునూ. ఎం ఏ. అయితే నేం? మరేవయితే నేం?”

“మీరన్నట్టు యింజనీరో, డాక్టరో అవుతే బాగానేవుణ్ణు కాని, ఆ పరిస్థితుల్లో ఆయన మనకి తిబ్బపడివుండేవాడుకాదు, మీరు యెంతో ఉబలాటపడి చెప్పించిన యీ సంస్కృతం నాకు అబ్బే దీకాదు.” ఉమ అన్న యీమాటకి, పచ్చి నెలగ కాయ గొంతుక పడ్డట్లయి, తండ్రికి మరి నోటమాట రాలేదు, రెండు నిమషాలు.

“ఏ చదువయితే నేం? ఏదో ఉద్యోగం అంటూ చేసుకుని తనపాట్ల తను పోషించు కుంటున్నాడుగా” తల్లి అందుకుంది సద్దుబాటు గాను.

“చాల్లే. మాజేశు కసరత్తుచేసి మూలనున్న ముసలమ్మని కొట్టేట్ట ఏం పైలుకట్టిన ప్లీడరీయా? ఖచ్చితవయిన గవర్న మెంటు ఉద్యోగవా? ప్రైవేటు కంపెనీలో అఘోరిస్తున్నాట్ట. రేపు వాళ్ళకి నచ్చకపోతే యితే ఉద్యాసన చెప్పేస్తారు.”

“అంతలాగ నుదుటరాసివుంటే లక్షాధికారి భిక్షాధికారి అయిపోతాడు.”

“ఇన్నీ చెప్పి నువ్వు అసలు విషయం మరిచే పోతున్నావు” అంటూ ఏదో ఆలోచనలో పడ్డ వాడి లాగ ఒక్క నిమిషం నిదానించి “కాసిన్ని మంచి నీళ్ళు అందుకోతల్లీ” అన్నాడు ఉమవైపుతిరిగి. ఈ చివరిమాట ఆమెని బయటికి సంపించే ఉద్దేశంతోనే అన్నాడు తండ్రి. ఆ మాత్రం ఆంతర్యం కూతురు గుర్తించక పోనూలేదు. ‘ఏవీటి చెప్పా అంత నిగూఢ విషయం’ అనుకుంటూ గదిలోంచి బయటికి వచ్చి నల్లైవచ్చి, గుమ్మం పక్క గోడమ్మకేతిరిగి, తండ్రి

వీవు నెనకగోడనున్న కిటికీ దగ్గరసావొచ్చి నుంచు నేసరికి, ఆయన రహస్యంగా అంటూన్న ముక్కలు తనచేవిని పడనేపడ్డాయి.

“ఏవంత చెప్పకో తగ్గ కుటుంబం అని మీరిద్దరూ ఊరి తల్లకించులై పోతున్నారా? మొన్న మొన్నటిదాకా ఆవిడ కలక్టరు గారింట్లో వంట చేసేది తెలుసా! ఇంత బతుకూ బతికి చివరికి ఆవంట పుట్టి కొడుకుచేతుల్లోనా పెట్టమంటావ్, బంగారుతల్లిని? చేసినపని విన్నవాడయినా హర్షించాలా? దానికి బొత్తిగా చిన్నతనం. నువ్వు మళ్ళీ ఆలోచించుకుని, దానికి నచ్చజెప్ప. కాకపోయినా, మన పిల్లకి యేం తక్కువనీ? అనాకారా? చదువు లేదా? సంగీతం రాదా? కాదూ పోదూ అంటే ఆ మాత్రం కట్నంవేయిచ్చుకో లేవా? ఛః—”

ఉమ యింక అక్కడనుంచోలేక డా బా విడిచిపోయింది. తండ్రికి మరి మంచినీళ్లూ రాలేదు. అసలాధ్యాసే లేదు ఆయనకి. భార్య భర్తలు యెంత సేపు మాట్లాడుతూ కూచున్నారో తెలియదు. కాని యిక్కడ డాబామీద ఈజీ ఛేయిరులో కూచుని, కాళ్లు పట్టగోడని ఆనించి, ఉమయేదో దీర్ఘాలోచనలో పడిపోయింది.

నిజవే, శంకరం పేదవాడు, పాపం. అయితేనేం తక్కువొచ్చింది, కూటికి పేదలయితే కులానికి పేదలా, అనీ! అదేం ప్రారబ్ధమో కాని యీ పాపిష్టి ప్రసంచమాత్రం “డబ్బు, డబ్బు” అనే దేవుల్లాడుతుంది. సభల్లోనూ, శ్మశానాల్లోనూ యెంత వైరాగ్యం నెళ్లబోసినా, పట్టుమని అవసరం వొచ్చేసరికి ధనమూలమే అయి వూరుకుంటుంది. యిదం జగత్తు. ఇంతా చేస్తే ఆర్జన పరులు అనుకుంటున్న వాళ్ళకే యీ డబ్బుయేవ. ఆ సంపాదనకోసం వాళ్లు యెంత తాపత్రయపడేదీ, ఎన్ని దొంగతిరుగుళ్లు తిరిగేదీ, ఎంతలేసి ఘోరాలకి వొడికట్టుకునేదీ చూస్తే, ఘరానా—మనుషులు అనిపించుకున్న వీళ్ళకంటే గర్హనీయం అయినవాళ్ళు యింకొకరు ఉండరు అనిపిస్తుంది. ఎవరిదాకానో యెందుకూ? నాన్నమాటే అనుకుందాం. మొన్న నా శంబరివారి అమ్మాయికి కాళ్ళూ చేతులూ చల్లబడిపోయినాయంటూ, ఉన్న వాళ్ళకికూడా మతులుపోయి, తను యేవిటో మహా ఘనవైద్యుడని, పెద్దపెద్ద యింగిలీష్ డాక్టర్ల పెదవి

విరిచేసిన కేసులు యెన్నో బాగుచేసేదనీ కొండంత ఆశతో పుత్రికాభిక్ష పెట్టమని అర్థిస్తూవస్తే—నూట పదహార్లకి బేరం ఆడుకుని, అర్థనూట పదహార్లు ఆరి చేతులో పెట్టేదాకా అడుగయినా కదిలేదూ నాన్న? అలాగ యేదో అవకాశాలు చిక్కబుచ్చుకుని, అవతలవాళ్ళని వేధించి, నాలుగు రాపాషణాలు మూలజేర్చినవాడిది పెద్దబతుకూ; లేనివాడిది లేకి బతుకూను!

డబ్బు లేకపోవడం శంకరానికి ఓ పెద్ద లోపవా? తల్లి కలక్టరుగారింట వంటచేసి పెడితే అదో మహాపచారమా? ఔర! ఇంతకూ, యేవి పూట కూళ్ళయిల్లు పెట్టుకుందా, అడ్డమయినవాళ్ళోయిళ్ళల్లోనూ కుదురుకుందా? పరమాయువు చాలక, పాపం యిరవైతోమ్మిదో యేటే కాలం చేసేరుటగాని, అసలు శంకరం నాన్నగారు ప్రాఫెసరు గిరి చేసేట్టగా? బతికిఉంటే యీపాటికి ఆయనపేరు దళదిశలూ అలుముకుపోయేది కాదూ? ఆమాత్రం సర్వీసులోనే ఓ అయిదువేలకి యిన్నూరెన్ను చేసుకున్నాడు—పాపం. అదివినా యింకే ఆధారమూలేని ఆమె, ఆ డబ్బు అలాగే వుంచి, దాంతోనే శంకరాన్ని కెంచి, పెద్దవాణ్ణిచేసి, చదువు చెప్పించి సాకుతూ వొచ్చింది. ఇహ, నిత్యవ్రాడేహయాత్ర ఎలాగో ఒకలాగ సాగించకతీరదు కనక కొన్నాళ్ళు—నిజమే—కలక్టరుగారింట వంటవండేది. అయితే? తన తోబుట్టువులాగ చూసుకునే వాడా కలక్టరు. ఎన్నడూ “అక్కయ్యా” అన్నమాటకి మినహాయింకోలాగ పిలిచి యెరుగునూ ఆయన? సాటివాళ్ళు కావడంచేత, వారికి వీరికి యేదో బంధుత్వం అనే గాని, యింకొకలాగ అనుకుందా లోకం? పదేశ్చక్రితం—శంకరానికి యేదో జబ్బుచేసి, యింగ్లీషు డాక్టర్ని పెట్టుకోలేక—అప్పట్లో నాన్నకి యింత డబ్బు ఖచ్చితం ఉండేదికాదు మరి!—తనని పిలిపించినప్పుడు తెలుసుకున్న యీ లోగుట్టు ఇప్పుడిలాగ రచ్చకి యీడ్చడం యేవయినా బావుంది? ప్రాజ్ఞతకి లక్షణమేనా? ఇంతకూ ఎన్నాళ్ళు చేసింది కనక? శంకరం స్కూలుఫైనలు ప్యాసయ్యేదాకాను. తరవాత నుంచీ అతనికి స్కాలరుషిప్పలు రావడంతోనే, వాళ్ళు యేలా బతుకుతున్నారో రెండోకంటివాడికి

తెలియకుండా వ్యవహరించింది, శంకరం తల్లి. ఆ మహా యిల్లాలిని యిప్పుడిలాగ ఆడిపోసుకుంటే మున్నుండు పుట్టగతులుంటాయా?

తనలో తాను యెన్ని అనుకుని యేంలాభం? ఇందులో ఒక్కముక్క కూడా తండ్రిముందు అనడానికి వీలేదు. తనదారి తను మాసుకోవలసిందే.

సరే ననుకుంది.

స్నేహితురాలు జానకమ్మతో సంప్రదించింది.

ఓ నిశ్చయానికి వచ్చింది.

ఉమకి వేరే సంబంధం నిశ్చయం చేసేడు తండ్రి. అగ్నం నాటిరాత్రి పెళ్లికూతురు పరారీ!

5

ఏ నూతా గోతాపడిందేమోనని తల్లి తల్లడిల్లిపోయింది. పరువుమర్యాదలు మంట కలిసిపోయేయి అంటూ, సాటిబంధువర్గంలో—అందులోనూ కొత్త వియ్యాలవారి దగ్గర—భరించరాని అవమానానికి గురి అయి తండ్రి అగ్నిహోత్రావధానే అయిపోయినాడు. నాలుగురోజులు గడిచిపోయేయి. కంచు కాగడా పెట్టి వెతికించినా పిల్ల ఆ చోకి తెలియలేదు. కావలసిన ఆ వియ్యాలవారూ, ముచ్చటగా వచ్చిన బంధుకోటి అంతా ఒకొక్కరే—మింగనూ లేక కక్కనూ లేక—ఏవేవో కాస్త అనునయంగానే అంటూ, తను ఆశాభంగం వ్యక్తపరుస్తూనే జారుకున్నారు. నిమ్మశం గాను. మాస్తూ ఉండగా యిల్లు చిన్నబోయింది. తనకే యేదో చెయ్యి విరగ్గొట్టుకున్నట్టనిపించింది. పొరపాటే జరిగిపోయిందని గ్రహించేడు కూడానంటే వాస్తవ దూరంకాదు. ఏడవనూ లేక, బిగబట్టుకోనూ లేక యెలాగో నిలదొక్కుకుని చుట్టుపక్కల ఊళ్ళన్నీ గాలింపించేడు. ఈలోగా గృహిణి ప్రశ్నలు అడిగించింది, అంజనం వేయించింది; జాతకాలు చూపించింది; ఇహ రుద్రాభిషేకాలకీ నవగ్రహ స్తోత్రాలకీ, మొక్కుబళ్లకీ, మీదు కట్లకీ అయితే లెక్కలేదు. పిల్ల బ్రతికి ఉందని కాస్త ఆ చోకి తెలిస్తే ఆ విదుకొండల వాడికి వెండి పావుకోళ్లు చేయిస్తానంది; అంజనేయ స్వామికి చెయ్యి కొబ్బరకాయలు కొడుతానంది; మహాలక్ష్మికి వీసెడు కుంకంపూజ చేయిస్తానంది. దేశంలోవున్న దేవుళ్లపేర్లు లిస్టుదాటిపోతున్నా,

పిల్లసంగతి పిసరంతా తెలియలేదు. ఈలోగా బెంగతో చిక్కిపోయి శిల్యావస్థ పట్టిపోయింది.

ఆయనకయితే అంతకుముందే యేనాడో మతి పోయింది. అసలు గౌరీపూజకి పిల్లని తీసుకురండి అని ఓ మూలనుంచి పొరోహితుడు గొంతుక చింపుకుని అరుస్తూఉండి, యివతల పిల్ల కనపడక పదిమంది కంగారుపడిపోతూఉన్నప్పుడే—ఆ వేశంలో తన్నుదా తిట్టుకుని, యెదుటనున్నవారిని మరో నాలుగు తిట్టి, గొడవగా విరుచుకుపడ్డాడన్నమాటే గాని—కడుపులో యేడుస్తునేవున్నాడు తనూను. అయితే అప్పట్లో అతనికి అది తెలియలేదు. రోజులు గడిచిపోయి, ఊరూరూ వెతకడానికి వెళ్లినవాళ్లు యే భోగట్టా లేకుండా తిరిగి రావడంతోనూ, యిటు యింటావిడ అలాగ బెంగతో కృశించిపోవడంతోనూ, మరీ కడుపులో చెయ్యిపెట్టి కలికేసి నట్టయింది.

ఈలోపున—గుంభనగా వ్యవహారం జరిపించాలన్న ఉద్దేశంతో వ్రాసిన ఉత్తరానికి జవాబూ వచ్చింది, కంపెనీనుంచి—శంకరం వాళ్ల కంపెనీలోనే ఉద్యోగం చేస్తున్నాడనీ, చాలా నమ్మకస్థుడనినీ. సరే. తెలియకుండా వెళ్లి అతాత్తుగా శంకరాన్ని కలుసుకోవాలనుకున్నాడు. అసలు పట్నం వెళ్లి మాడాలన్న ఆలోచన మొదట్లోనే తట్టింది. కాని పట్నం వెళ్లాలంటే పదిహేనురూపాయలు టికెట్టుకే ఉండాలి; ఇక్కడ మాడబోతే ఉమ పెట్టిలో వస్తువులూ బట్టలూ అన్నీ సద్దినవి సద్దినట్లే వున్నాయి. పోనీ వస్తువా వాహనం ఎక్కడయినా కుదవబెట్టి ఏవయినా చేసిందా అని అనుమానించడాని కూడా వీలేకుండా, మెడలో గొలునూ, చేతిని ఉన్నబంగారపుగాజులూ కూడా పెట్టిలోనే దిగవిడిచి వెళ్లింది. తొలినాడు పెళ్లికూతుర్ని చేసినప్పుడు, వాళ్ళూ వీళ్ళూ యిచ్చినరూపాయలూకూడా ఆ పెట్టిలోనే ఉన్నాయి ఆయిరి, సిల్కు రుమాళ్లలో ఓమూల భద్రంగాను. ముచ్చటపడి తల్లి కట్టించిన నేలం పట్టుచీరకూడా విప్పేసి ఆ పెట్టిమీదే ఉంచేసింది. ఇన్నోటి యెందుకూ, వస్తువలన్నీ జాబితా రాసినట్టు పొందికగా పేర్చిఉన్నాయి అంటూంటేనూ? అసలు అవి అన్నీ అలాగ ఉండబట్టే ఎందులోనో పడి యేది అఘాయిత్యపు పని చేసిందోనని భయపడ్డారు

మొదట్లోను. ఇహనిప్పుడు అన్ని ఆశలూ అడుగంటి పోగా, పట్నంవెళ్లి శంకరాన్ని మాడడంతప్ప గత్యంతరం యెవీ తోచలేదు, మానవుడికి. ఫలానా నాడు వొస్తున్నానని తెలియబరుస్తే, మరెక్కడి కయినా ముందుగానే ఉడాయించేస్తారేమో? ‘ఫరవాలేదు. తనకి ఆమోదమేననీ, వాళ్లిద్దరూ సుఖంగా ఉండవే ప్రధానం’ అని రాస్తేమాత్రం— యింత రభసా, హంగామా జరిగేక తన మాటల్లో వాళ్లకేం నమ్మకం ఉండేనూ? అంచేత యింకో మార్గం అవలంబించాలి.

అలాగ అనుకునే రాసేడు, పట్నంలో కంపెనీ వాళ్లకి: మీ కంపెనీలో ఫలానా కుర్రవాడు ఉన్నట్టు వినికి. నాకో ఆడపిల్ల వుంది. సంబంధాల విషయంలో మీ సహకారం అర్థిస్తున్నాను. పిల్లవాడి జీతం వగైరా వినరాలు కాస్త వ్రాయించవలసింది అంటూను. ఈ వ్యవహారం చాలా గుట్టుగా వుంచవలసిందనీ, వారివద్దనుంచి బాబు రాగానే తాను స్వయంగా బయలుదేరి వస్తున్నాననీ కూడా ఓ ముక్క చేర్చేడు, అందులోనే.

ఆ పర్యవసానంగా వచ్చింది కంపెనీవాళ్ల ఉత్తరం. శంకరం చాలా చురుకైనవాడనీ, పెర్మనెంటు అయిన నా ఫిరీ అనీ, యెంతో నమ్మదగిన వాడూ సౌమ్యుడూ అనినీ. శంకరం పట్నంలోనే ఉన్నాడని తెలుసుకుని కాస్త కుదుట పడ్డాడు, ముసలాయన. మర్నాడు ప్రయాణం కట్టేడు.

6

ఓనాడు ఉదయాన్నే కబురొచ్చింది శంకరానికి, తొమ్మిదింటికే కచేరికి రమ్మనమనీ, వస్తూనే సరాసరి పెద్ద అధికారిని చూడవలసింది అనినీ. అడావిడిగా హోటల్లో రెండు మెతుకులు నోట్లో వేసుకుని—వి వ్యవహారంతాలాకుది యేభోగట్టా అడుగుతాడోనని—ముఖ్యమయిన కాగితాలూ, కంపెనీ లెఖ్యలూ అవీ నెమరుకి తెచ్చుకుంటూ పావుతక్కువ తొమ్మిదికే చేరుకున్నాడు శంకరం. టేబిలుమీద ధూళి దులుపుతూన్న బంజ్రోతు అటుదొరా, యిటు శంకరంకూడా ఆవేళ అంత పెందరాశే రావడం గమనించి, యెందుకో ఊహించుకోలేక...

చుకోలేక, నమస్కరిస్తునే, “భోంచేనేరా, బాబూ, మరీ పెందరాశే వొచ్చేరు” అన్నాడు.

“ఆ యేదో ఎంగిలిపడే వచ్చేను—దానికేం గానీ—దొరగాదు రాగానే చెప్పవోయ్”

“అయినా యిప్పుడే వొచ్చి ను సెప్పనా, బాబు, తను వొచ్చేరనీ!”

“ఉండవోయ్, ఉండుండు. ఇంకా పదినిమిషాలు వ్యవధి ఉంది, ఈలోగా ఓసిగరెట్టు పేకెట్టు తెచ్చిపెట్టా” అంటూ దగ్గిరున్న ఆఖరు సిగరెట్టు ముట్టించి, వాడికి డబ్బులిచ్చి బీరువా దగ్గిరికి పోయాడు—శంకరం. సిగరెట్టు కాల్చుకుంటూ సైల్నుతీసి, కొన్ని అర్థంటుకాగితాలూ అవీ జతపరుచుకుని, లెక్కాడొక్కా యింకోసారి నిఖరాసుగా చూసుకుని, యింక తొమ్మిదీ కొడతారనగా అధికారి గదిలోకి వెళ్లేసరికి, ఆయన కాళ్ళు రెండూ మేజా చివరని ఆనించి, ఉయ్యాలలాగ ముందుకి వెనక్కి ఊగుతూ, తల పైకెత్తి కళ్లు మూసుకుని ఏదో ఆలోచనలో మునిగిపోయినవాడిలాగ కంటపడ్డాడు కుర్చీలోను. శంకరంబూట్లుచప్పుడు వినపడడంతోనే చప్పున సర్దుకుని కూచుంటూ, “రండి, రండి, కాస్త యిబ్బందే అయినా నామాట మన్నించేరు” అంటూ నోటినిండా పలకరించేడు, యెంతో గౌరవంతోను.

“ఇవాళ యింత తొందరగా యెందుకు పిలిపించేనో తెలుసా?”

“ఏవో అర్థంటు వ్యవహారాలు ఉండిఉంటాయి.”

“అబ్బే, అవేవీకాదు. ఆంతరంగికంగా ఒక్క ముక్క చెబుదాం అని రమ్మన్నాను. మీలాగే నేనూ యింకా బ్రహ్మచారిని అన్నమాట తెలుసుకుకదా? క్రిస్ మస్ కి సెలవుపెట్టి మాదేశం వెళ్దాం అనుకుంటున్నాను, కొన్నాళ్ళపాటు. నేను ప్రేమించిన అమ్మాయి ఒకరై అక్కడ ఉందిలేండి. నిన్ననే పంపించింది; యిదుగో యీ ఫోటో చూడండి.”

ఈ విపరీతపు వెంగలితనానికి శంకరం ఎంతైనా ఆశ్చర్యపోయినాడు. తానంటే దొరకి మంచి నమ్మకవే; ఎన్నో ఆంతరంగిక విషయాలు తనతో ముచ్చటిస్తున్నా ఉంటాడు. కాగా తన పనికి మెచ్చుకున్న

రోజులూ ఉన్నాయి. పొరపాట్లు వచ్చినప్పుడు యెంతో మృదువుగా చెప్పి సవరించినరోజులూ ఉన్నాయి. ఎప్పుడూ దొర ఎంతో ఉత్సాహం గానూ, సద్భావంతోనూ ప్రవర్తించేవాడు. కాని స్కూలు ఘోషలు ఘట్ట ఛాన్సులో ప్యాసయినవాడిలాగ యిలాగ వెట్రోడిపోవడం యేనాడూ జరగలేదు మరి. శంకరానికి ఆశ్చర్యమూ వేసింది, నవ్వు వచ్చింది.

“కళ్ళలో చక్కని చురుకుదనం ఉంది; కాగా మాంఛి స్ఫురద్రూపి” అన్నాడు చివరకి మంద హాసంతో.

“మీ దేశంలో ఆడపిల్లలవాళ్లు వరుణ్ణి వెతుక్కుంటారని విన్నాను. అవునా?”

శంకరం ఆర్యసంప్రదాయాలూ, ఆచారాలూ వివరించేడు.

అంతే విని అతాత్తుగా అన్నాడు దొర “నా కంటే ముందు మీ పెళ్లి స్థిరపడింది. బ్రాంచి మేనే జరుగా ప్రమోషనూ అయింది. కకౌగ్రామ్యలేషన్సు” రెప్పచెయ్యకుండా శంకరం కళ్ళలోకి చూస్తూనే, మళ్ళీ కాళ్లు బల్ల అంచు నానించి, కుర్చీలో ఉయ్యాల లాగుతూ, ఒకొక్క ముక్కా వొత్తి వొత్తి నెమ్మదిగా అన్నాడు—“ఈ ప్రమోషనే—మీకు నేను—యివ్వగలిగిన—పెళ్లికానుక!”

అసలే ఆశ్చర్యచకితుడయిపోయిన శంకరానికి యీసారి బొత్తిగా తలా తోకా తెలిసింది కాదు.

“నాకా? నాకు పెళ్ళా?”

ఇంకా యేదో అలాగ తొట్టుపాటు మాట అంటూ ఉండగానే దొర ఛట్టినలేచి, వోరగావేసి వున్న పక్కగది తలుపుతోస్తూ—

“దయచెయ్యండి, పంతులు గారు; యీయనే శంకరంగారు. మీ అమ్మాయికి యింతకన్నా సౌమ్యుడు యింకొకడు దొరకడు” అనేసేడు. ఉమ తండ్రిని మానేసరికి శంకరానికి ఆశ్చర్యమూ సంతోషమూ ఒక్కసారి ఘనవేసుకుపోగా—అంతలో ఆఫీసులో ఉన్నానన్న సంగతి గుర్తుతెచ్చుకుని— ప్రఫుల్లవదనంతో అంజలిబద్ధుడై నిలుచున్నాడు.

కథ యిలాగ అడ్డుతిరిగేసరికి—కచేరీలో శంకరాన్ని చూద్దాం అని వొచ్చిన ముసలాయనకి—వివి అనడానికి పాలుపోక నిలువునా స్తంభించిపోయేడ.

మరో నిమిషానికి, “ఇవాళకి మీకు సెలవు. వొచ్చిన అతిథిసమ్మానం చూసుకొండి. గుడ్లెవ్” అంటూ యిద్దర్నీ సాగనంపేసేడు దొర.

ఎంత బలవంతం పెట్టినా ముసలాయన భోజనం చెయ్యనన్నాడు. పోనీ, కాస్త కాఫీపుచ్చుకుందాం రండి అంటూ, కాఫీహోటలుకి దారితీసేడు శంకరం. కళ్ళబుచ్చు చేరుకునేదాకా యెవ్వరూ యేమాటా ఆడకుండా నడిచేరు. ఆలోగా ముమ్మారు ఏదో మాట నాలికచివరిదాకా వచ్చింది శంకరానికి. తనలో తనకి నవ్వువచ్చింది. ఇందుకా మూడు వారాలయి ఉమదగ్గిర్నుంచి ఉత్తరంలేదు! ఎంత తల్లడిల్లిపోయినాడూ అనవసరం గానూ? ఉమ ముఖం మననం చేసుకుని, సిగ్గు దొంతరలతో నిండి పోయి కళకళ లాడుతూన్న ఆమె చెక్కిళ్ళు ఊహా చిత్రం గీస్తూనే మురిసిపోయినాడు తనలో తాను.

మూలగా నున్న ఓ టేబిలుదగ్గర కూచుని, “పుచ్చుకొండి” అంటూ ఐస్క్రీమ్ కప్ప ఒకటి ఆయనవైపు జరిపి, తనూ మ్పూసు తీసుకున్నాడు.

“బాబూ, ఇవి కాళ్లుగాని చేతులుకావు. మన్నించు” అంటూ శంకరంచేతులు రెండూ తన చేతుల్లోకి తీసుకుని బావురుమున్నాడు ముసలాయన.

శంకరానికి యిదో పులిమీదపుట్ర!

“ఉమ నీ దగ్గరికే వొచ్చిం దనుకున్నాను.” రుద్ధకంతంతో తొలిమాటకీ మలిమాటకీ సంబంధం లేకుండా అన్నాడు ముసలాయన. క్రమేణా వివరాలు వెలువడ్డాయి.

“నాయనా, నాకు కాస్త సాయపడవూ? యెక్కడుందో, యెలాగఉందో నాబం గారుతల్లి? చచ్చిపోలేదు; చచ్చిపోలేను. అంతమట్టుకు నిశ్చయంగా నా గుండెల్లో నాకే తెలుస్తోంది. యెక్కడ ఉన్నా అది నీదే బాబూ; ముమ్మాటికీ నీదే. ఆ చిన్నహృదయంలో యింత దృఢసంకల్పవూ, యింత గాఢానురాగవూ ఉంటాయని గ్రహించలేక పోయాను. ఎలాగయినా, యీ వృద్ధాప్యంలో నాకు తోడుపడవూ? మనశ్శాంతి చేకూర్చవూ?”

ముసలాయన వాపోవడానికి అంతంటూ లేకుండాపోయింది.

శంకరానికి గుండె నీరయిపోయింది.

ప్రేయసికోసం ప్రయహృదయం అటమటిం చింది.

“వొస్తున్నా—వొచ్చేస్తున్నా. ఎంత వెతికినా దారి కనపడదేం కర్మం? అయినా కాస్తేపు వోపికపట్టు. ఇంక పడినంత కాలం కష్టాలు పడవులే. దగ్గిరపడ్డాంగా” అంటూ లోలోపలే ఉర కలు వెయ్యటం మొదలెట్టంది గుండె.

7

ఆవేళ శారద గారంట్లో ఓ చిన్నపార్టీ. వాళ్ల నాన్న గారు ఆ ఊళ్లో కాస్త పలుకు బడిఉన్న వాడు కావడంచేత, “సెన్ససు” పనిలో యెంతో చాకచక్యంతో నలుగురినీ కూడగట్టుకుని మాంఛి ఉత్సాహంగా పనిచెయ్యడంవల్లనూ, ఆ ‘సెన్ససు’ పనిలో నడుము కట్టినవాళ్లందరినీ టీపార్టీకి కేకే సేడు. ఉమావ్యేషణలో కొత్త పరిచయాలూ, నూతన స్నేహాలూ అభిలషిస్తున్న శంకరానికి “సెన్ససు” పని, నిజంగా దేవుడిచ్చిన వరంలాగ దొరికింది. గంపెడు ఆశతో వాలంటీరు చేసేడు అతను. అంతమంది ఒక్కొక్క వార్డు చేస్తూ ఉంటే, తాను స్వయంగా రెండుమూడువార్డులు చేసి, అది చాలక యింకా మిగిలినవాళ్ళకికూడా యధోచితంగా తోడు పడుతూ వచ్చేడు. ఆ మూలంగా యెంతమందితోనో చక్కటి స్నేహం యేర్పడింది. కాగా, తన కంపె నీకి ఆవూళ్ళో తనే పెద్ద ఉద్యోగి. దానాదీనా, యిట్టే ప్రత్యేకతలభించింది సంఘంలో శంకరానికి. తనూ వొచ్చేడు. అల్పాహారాలయినాయి.

అంతమంది టీ పుచ్చుకుంటున్నారు.

“శారదా” అని కేకేసేడు వాళ్లతండ్రి “ఏవై నా రెండు ప్రతులు పాడతావా అమ్మా, కాస్తేపూ?” అడిగేడు.

“ఔనమ్మా, చాలారోజులయింది నీపాట వినీ” అంటూ ఆప్రతిపాదన బలపరిచేడు, ఆ కుటుంబంతో చనువుగా ఉన్న యింకో స్నేహితుడు.

“మరేం. ప్రతీపార్టీలోనూ నేనే పాడడం అయిపోతోంది. ఈ సారి మీరు సాడండి మూవ య్యగారు” కాస్త కొంటెతనంగా అంది శారద. నలుగురూ కిలకిల నవ్వారు. అతన్ని వేళాకోళం

చేసేరు. అంతలో యెవరో శారద నాన్న గారి చెవిలో ఏదో ఊడేరు.

“సరే అయితే, యిహానేం? శంకరం గారికి సంగీతం అంటే అంత మనసా!” అంటూ మొహ మాటపెట్టేసేడు శారదతండ్రి.

శంకరం పాడడానికి శారద ఫిడేలు వాయిం చడానికి ఒప్పన్నం అయిపోయింది. ఆదిలో శంకరా భరణం పాడుదాం అనుకున్నాడు. అంతలో ఉమ స్ఫురణకి వచ్చింది. పాతలింకు బలపడింది. ఈ రెండేళ్ళలోనూ తను మనసారా పాడింది యెప్పుడూ? గొంతుక సవిరించుకుని, శ్రుతి అందిచ్చి, సాఫుగా కంటం యెత్తి ఆరంభించేడు శంకరం—

“హిమగిరితనయే—వైమవతీ... హిమా-గిరి- తనయే...” కూడా వాయిం చడానికి పూనుకున్న శారద, కమాను ఒళ్ళోకి జారవిడిచి, రెప్పవెయ్య కుండా శంకరం మొహంకేసే చూస్తూ స్తంభించి పోయి కూచుంది.

శంకరం ఈ లోకంలో లేడు.

సమాధిలోపడి, స్వర్గంలో ఏ దేవతనో ఆరాధి స్తున్నవాడిలాగ, అరమోడ్పు కన్నులతో, పార వశ్యం చెందిపోయి పాడేస్తున్నాడు. వచ్చిన నలు గురూ మంత్రముగ్ధులయిపోయారు.

అంతలో, లోగుమ్మంలోంచి యేవో కలకలం! యెవరో మొహం తిరిగి పడిపోయారు!!

ఒక్క అంగలో శారద లోపలికెళ్ళింది; తండ్రి అనుగమించేడు. శంకరం పాటకి ప్రేకు పడి పోయింది. నలుగురూ నాలుగు విధాల సలహాలు యిస్తూ కోలాహలం చేసేరు. మరి కాస్తేపటికి, ‘ఏవీఁ లేదంటే, యేవీఁ లేదని’ కొందరూ, ‘పైత్యం చేసి ఉంటుందని యింకొందరూ, ‘కాకపోయినా కాలం మారుతోందికాదూ’ అని మరికొందరూ ఊరటపడ్డారు. సద్దు అణిగింది. అతిథులు గృహో న్ముఖులయినారు. శంకరం కూడా సెలవు పుచ్చు కుంటానన్నాడు.

శారద కాస్తేపు ఉండమంది.

భోజనానికే బలవంత పెట్టేసింది.

“మీపాట చివరంటా వినాలనీ, దాని ఆరాటం. పిల్లకోరిక మన్నించకూడదూ?” తండ్రి మొహమాటం లోకి దింపేసేడు.

కాదనలేక తిరిగి వచ్చి ద్రాయింగురూము సోఫాలో కూచున్నాడు శంకరం.

శారద కాఫీ పట్టుకొచ్చింది.

“ఇప్పుడే కాదమ్మా, పుచ్చుకున్నానూ?”

“అయితే నేంలండి. మీకు అత్యభిమానం అయిన వస్తువేగా?” తనకాలం శంకరం చకితుడైనాడు. అంతలోనే సంభాళించుకుని, “బొత్తిగా కొత్తవాణ్ణి, నా సంగతి నీ కలాగ తెలిసిందమ్మా?”

“హిమగిరితనయే చెప్పిందిలండి. శంకరుడి యిష్టాయిష్టాలు ఆ ఉమాకాంతకి తెలిసినట్టు యింకెవరికి తెలుస్తాయీ?”

శారద వాక్యం ముగిసేలోపున, ద్వారం తెర తొలిగించుకుని, ఉమ రానేవచ్చింది. అతని పాదాలకి ప్రణమిల్లింది. తన కళ్ళని తనే నమ్మలేక పోయినాడు శంకరం.

“ఉమా? నువ్వే? నువ్వే ఉమా? ఇలాగ-ఈ ఊళ్లో—ఇన్నాళ్ళబట్టి—యెన్నాళ్ళనుంచీ ఉంటున్నావు ఉమా? ఎక్కడ ఉంటున్నావు? యెలాగ ఉంటున్నావు. నీ కీ అజ్ఞాతవాసం ఏంకర్మ కాలింది ఉమా? నాకో తెలిగ్రాం యివ్వలేకపోయినావా?”—అతని ప్రశ్నల వర్షానికి అంతులేదు.

“మరిచిపోకుండా గుర్తుంచుకున్నారు నన్ను. అదే పదివేలు నాకు. ఇవాళ నిజంగా అదృష్టమే కలిసాచ్చింది. లేకపోతే, యీ టీపార్టీకి అంత బలవంతం చేసి నన్ను పిలిచి ఉండదు శారద; మీ దర్శనవ్రూదుర్లభం అయిపోయేది.

“అసలు ఆనాడు జానకీ—మా జానకమ్మని యెరగర్చుమీరూ, నా క్లాసుమేటూ—అది సాయపడకపోతే మరి మిమ్మల్ని చూసే భాగ్యం కలిగేది కారు నాకు. జానకీ యిచ్చి పంపింది ఓ నాలుగు చీరలూ, పాతికరూపాయిలన్నూ. వాళ్ల అక్కయ్య యీ ఊళ్లోనే ఉంది; ఆయన, పాపం బోర్డు న్నూలు మేస్తరు. వాళ్ళలో వాళ్ళే అవస్థపడుతూ ఉంటే నేను కూడా యెక్కడ నెత్తెక్కి కూచోనూ?...ఆయనే సంపాదించి పెట్టేడు నాకో

నాలుగుట్యూషన్లు. వేన్నీళ్ళకి చన్నీళ్లు తోడుగా వెళ్లిపోతోంది కాలం...వ్యవహారం గుట్టుగా ఉండా లని సంస్కృతం తప్ప మరేదీ చెప్పనన్నాను.” శారద కొంత పూర్వగాధ ముగించింది.

“మీ నాన్నా అమ్మా యెంత తల్లడిల్లి పోతున్నారో తెలుసా? అసలు నువ్వు యేవిఁ అఘాయిత్యం చేసేవోసని—”

“మొదట్లో ఆపనే తలపెట్టేను. మరి. కాని జానకమ్మ ఉండే—దానియుణం చర్మం చెప్పలు కుట్టియిచ్చినా తీర్చుకోలేను—అది ప్రేమలు వేస్తూనే వచ్చింది. ‘చచ్చి సాధించేదేవీటి? ఆత్మ-అనాత్మ, పునర్జన్మ—వాంఛాసాఫల్యం యిలాంటి మాటలు అన్నీ ఉపన్యాసాల్లో అయితే బాగానే ఉంటాయి గాని—అవన్నీ తథ్యం అని నమ్మినా, ఆ సిద్ధికోసం నువ్వు చేసిన కృషి యేదీ? అసలు నీకు కాస్త ప్రాజ్ఞత వచ్చిందీ అనుకున్నప్పుడు హృదయం పరవశం చేసేవు. ప్రేమ పెంపొందించుకున్నావు. నానాటికి అది మహావృక్షమయి నిలువెల్లా ఆవరించుకుంది నిన్ను. ప్రేమభోగ్య ప్రపత్తి, వస్తుతః ఆత్మతః కూడాను మరి దాని కాధారమయినవేహం త్యజిస్తే—నిర్వికారం ఆయిన ఆత్మకి అనుభూతిప్రపూర్ణత యేవిఁ సిద్ధించినట్టూ? ఇహ కాగాపోగా, కైవల్యమో, భగవన్ సాన్నిధ్యమో అనుకోడానికి వీల్లేదుగా నీ పరిస్థితుల్లోనూ?”

“కాబట్టి, నీవు అనుభవించడానికి నోచుకోక పోయినా, మిగతా కొంతమందికయినా అనుభవైక వేద్యంచెయ్యి. సంస్కృతం చదివేవు. శృంగార కావ్యాలు యితోధికంగా అర్థంచేసుకున్నావు. రసాస్వాదనలో పరమావధి కనిపెట్టేవు. నీకున్న రసార్థ హృదయం వాళ్ళలో ప్రసరించు. నీలాగ సంస్కృతం చెప్పకున్నవాళ్లు యేరీ? నువ్వు నేర్చుకున్నట్టే మరి కొంతమంది పిల్లలకి నేర్చు. వాళ్ళని ప్రేమించు. అందరి పరిస్థితులూ ఒక్కలానే తగులపవుగా. వాళ్ల ప్రేమసాఫల్యంమాసి ఆనందించు. ఈలోగా అదృష్టం కలిసివచ్చిందా సరేసరి. లేదూ, ప్రేమోపాసన చేసినందుకు ఆ సిద్ధి శిష్యులహృదయవికసనంలో మాసి ఆనందించ గలుగుతావు.” ఇలాగ ఓనాడు రెండుగుంటలసేపు

బోధపరిచింది జానకి. ఇన్నాళ్లకి నానోము ఫలిం చింది. మీరు కంటపడ్డారు.”

“నిజవేఁ ఉమా. నీనోమా ఫలిం చింది. నా దీక్షా పూర్తయింది.”

“మీ—దీక్షా? అంటే—మీ రింకా—అవి వాహితీలూ?”

“ఇంకా అంటే? ఈ రెండుళ్లలోనూ మారి పోయే ననుకున్నావా, వెరిదానా? నీకు కాకుండా పోయిననాడు, లోకంలో యింకెవ్వరికీ కానవ సరంలేదు, నేను.”

ఉమకి సంతోషంపూ ముఖంపూ ఒక్కసారి ఉప్పెనగా ముంచుకొచ్చేయి. కళ్లలో నీళ్లు సుళ్లు తిరిగేయి—

“మరి - నేను - ” గద్గడికతో అంది, “లోకం దృష్టిలో నీచురాలిని. పతితని. వెళ్ళి నాటిరాత్రి పరారీ అయి, పరాయివాళ్ళయింట్లో పరాయి ఊళ్లో, తలదాచుకున్నదాన్ని.”

“హూఁ. లోకం!” ఊడిచిపారేస్తూ అన్నాడు శంకరం, “లోకం అని వ్యవహరించే మనుషులకి యేమాత్రం అయినా వివేచనజ్ఞానం ఉందీ? ఒకడు ఒకడు అంటే కంచం అంతా ఒకడు! ఆదిలో నన్ను యీసడించలేదూ ‘వంటకొడుక్కి గుమాస్తా గిరి కాకపోతే గవర్నరు అవుతుందా యేనిబనీ? ఈనాడు నాలుగురాళ్ళు తెచ్చుకుంటూ ఉండేసరికి, ‘భద్రమ్మ కొడుక్కేం? వాడు చిన్నప్పట్నుంచీ సీవఁ మిరపకాయే’ అని అంటున్నారు వాళ్లేను.”

“నువ్వు కనిపించకుండా పోయింతరవాత అట్టుడికి పోయింది మీ ఊరు, ఊఁపుకార్లతోను. ఏం ప్రమాదం అయిన పని చేసేవోనని అనుమానపడ్డారు, తొలిరోజుల్లోను. ‘అతనంటే మొదట్నుంచీ దానికి ప్రాణవేసే’ అంటే, ‘రాధాకృష్ణుల్లాగ యెంత పుణ్యం చేసుకుంటే నమ్మా అలా బెల్లం జీలకర్రలాగ అతుక్కు పోవడం’ అంటూ ఓ నాలుగు రోజులు

మెచ్చుకున్నారు నిన్ను. కాని మరికొన్నాళ్ళకి నువ్వు యేవూరో వెళ్ళిపోయేవనీ, బతికే ఉన్నావనీ రూఢి అయిపోవడంతోనే ‘శాబాసు! ఎంత సాహసం అయిన పనిచేసింది? దీని మెరమెచ్చు మాటలకి లొంగిపోయి అతను చేసుకున్నాడు కాదు. పుట్టినింటికి మెట్టినింటికి కూడా అప్రతిష్ఠ’ అంటూ, నాకు ధైర్యంచెప్పి సంబంధాలు తీసు కొచ్చే నెపంతో రచ్చకీళ్ళేరు నిన్ను. నువ్వు లోకం అనుకుంటూన్న వాళ్లు ఆ యిరుగుపొరుగు అమ్మ లక్కలేగా? ఇలాంటి వాళ్ళే పోగయి సీతా అమ్మవారిలాంటిదానికి నీలాపనిందలు నెత్తిన వేసేరు. మళ్ళీ వాళ్లే నాడూ నేడూ కూడా ఆమె పటం నెత్తినెట్టుకుని పూజిస్తున్నారు. అవునా?”

ఉమ ఆనందం అతిశయిల్లింది. అతని పాదాలు కన్నీళ్లతో కడిగేసింది. ముందుకు వొంగి, తన పాదాలకి మోకరిల్లిన ఆమె ముంగురులు నిమరుతూ అన్నాడు శంకరం—

“లే ఉమా, లే. ఏవిటి వెరితనం!”

నాటినుంచీ శంకరం లాడ్డికి మరి వెళ్ళలేదు.

నేటికి ఉదయసాయాహ్నాలు ఉదయ రవి చంద్రిక వినిపిస్తూనే ఉంటుంది ఆ మేడవిదనుంచి, అజే రాగం, అజే పాట—“హిమగిరి తనయే.”

ఇదివరలో ఒక్క స్త్రీకంతమే వినపడేది. ఇప్పుడు పురుష గాత్రం కూడా జములుగా మేళ వించుకుపోతుంది. కొత్తకొత్త సంగతులతో, ఏర్పి కూర్చిన కల్పనస్వరాలతో, ఉత్తుంగ తరంగభంగిమల లాంటి మూర్ఛనలతో జీవం ప్రజ్వరిల్లజేస్తూ— “హిమగిరి తనయే”—

అని వినవస్తూఉంటే క్రిందిని వీధి చీడివీద ఒ తాతగారు కల్వంలో ఏవో మందులు నూరుతూ కూచుంటారు. అందులో మాడువొంతులు మందులు గాత్రం చెడిపోకుండా ఉండడానికేస్త!!